


---

chaturvedopaniShat

——  
चतुर्वेदोपनिषत्

——  
Document Information



---

Text title : chaturvedopaniShat

File name : chaturvedopaniShat.itx

Category : upanishhat, vedanta

Location : doc\_upanishhat

Proofread by : Sunder Hattangadi Radim Navyan radimnavyan at gmail.com

Description-comments : aprakAshitA upaniShadaH

Latest update : October 20, 2017

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 22, 2023

*sanskritdocuments.org*

---



## चतुर्वेदोपनिषत्



ॐ अथातो महोपनिषदमेव तदाहुः । एको ह वै नारायण आसीत् ।  
न ब्रह्मा न ईशानो नापो नाग्निः न वायुः नेमे द्यावापृथिवी न  
नक्षत्राणि न सूर्यः । स एकाकी नर एव । तस्य ध्यानान्तस्स्थस्य  
ललाटात् स्वेदोऽपतत् । ता इमा आपः । ता एते नो हिरण्यमयमन्नम् ।  
तत्र ब्रह्मा चतुर्मुखोऽजायत ।  
स ध्यातपूर्वामुखो भूत्वा भूरिति व्याहृतिः गायत्रं छन्द ऋग्वेदः ।  
पश्चिमामुखो भूत्वा भूरिति व्याहृतिस्त्रैष्टुभं छन्दः यजुर्वेदः ।  
उत्तरामुखो भूत्वा भुवरिति व्याहृतिर्जागतं छन्दः सामवेदः ।  
दक्षिणामुखो भूत्वा जनदिति व्याहृतिरानुष्टुभं छन्दोऽथर्ववेदः ॥  
सहस्रशीर्षं देवं सहस्राक्षं विश्वसम्भवम् ।  
विश्वतः परमं नित्यं विश्वं नारायणं हरिम् ॥  
विश्वमेवेदं पुरुषं तं विश्वमुपजीवति ।  
ऋषिं विश्वेश्वरं देवं समुद्रे तं विश्वरूपिणम् ॥  
पद्मकोशप्रतीकाशं लम्बत्याकोशसन्निभम् ।  
हृदये चाप्यधोमुखं सतस्यत्यैशीत्कराभिश्च ॥  
तस्य मध्ये महानग्निर्विश्वार्चिर्विश्वतोमुखः ।  
तस्य मध्ये वह्निशिखा अणीयोर्ध्वा व्यवस्थिता ॥  
तस्याः शिखाया मध्ये परमात्मा व्यवस्थितः ।  
स ब्रह्मा स ईशानः सोऽक्षरः परमः स्वराट् ॥  
य इमां महोपनिषदं ब्राह्मणोऽधीते अश्रोत्रियः श्रोत्रियो भवति ।  
अनुपनीतः उपनीतो भवति । सोऽग्निपूतो भवति । स वायुपूतो भवति ।  
स सूर्यपूतो भवति । स सोमपूतो भवति । स सत्यपूतो भवति ।  
स सर्वैर्देवैर्ज्ञातो भवति । स सर्वेषु तीर्थेषु स्नातो भवति ।  
तेन सर्वैः क्रतुभिरिष्टं भवति । गायत्र्याः षष्टिसहस्राणि जप्तानि  
भवन्ति । इतिहासपुराणानां सहस्राणि जप्तानि भवन्ति । प्रणवानामयुतं

जप्तं भवति । आचक्षुषः पङ्क्तिं पुनाति । आसप्तमात् पुरुषं पुनाति ।  
जाप्येन अमृतत्वं च गच्छति अमृतत्वं च गच्छति इत्याह  
भगवान् हिरण्यगर्भः ॥


देवा ह वै स्वर्गं लोकमायंस्ते देवा रुद्रमपृच्छंस्ते देवा  
ऊर्ध्वबाहवो रुद्रं स्तुवन्ति । भूस्त्वादिर्मध्यं भुवस्ते स्वस्ते शीर्षं  
विश्वरूपोऽसि ब्रह्मैकस्त्वं द्विधा त्रिधा शान्तिस्त्वं हुतमहुतं  
दत्तमदत्तं सर्वमसर्वं विश्वमविश्वं कृतमकृतं परमपरं  
परायणं च त्वम् । अपाम सोमममृता अभूमागन्म ज्योतिरविदाम देवा  
नमस्याम धूर्तेरमृतं मृतं मर्त्यं च सोमसूर्यपूर्वजगदधीतं  
वा यदक्षरं प्राजापत्यं सौम्यं सूक्ष्मं ग्राहं ग्राहेण भावं भावेन  
सौम्यं सौम्येन सूक्ष्मं सूक्ष्मेण ग्रसति तस्मै महाग्रासाय नमः ॥

इति चतुर्वेदोपनिषत् सम्पूर्णा ।


Proofread by Sunder Hattangadi,

Radim Navyan radimnavyan at gmail.com

---

——  
*chaturvedopaniShat*

pdf was typeset on December 22, 2023

——  
Please send corrections to [sanskrit@cheerful.com](mailto:sanskrit@cheerful.com)

